

ሰንበት ዘደብረ ዘይት

2መጋቢት 2010 ዓ.ም. (4/11/2018)

“መዓልቲ ጎይታ ከም ሰራቂ ኾይና ክትመጽእ እያ”

መዝሙር: እንዘ ይነብር እግዚእን ውስተደብረ ዘይት. ።

ንባባት: ፩ተሰ 4:13-ፍ፣ ፪ጴጥ 3:7-ፍ፣ ግ.ሐ. 24:1-21፣ ማቴ 24:1-28።

ምስባክ: “እግዚአብሔርሰ ግሃደ ይመጽእ ወአምላክነሂ ኢያረምም፣ እሳት ይነድድ ቅድሜሁ” ‘እግዚአብሔር ግልጺ ኮይኑ ክመጽእ እዩ፣ አምላኽና ክመጽእ እዩ ሱቕ እውን አይብልን እዩ፣ ሓዊ ኣብ ቅድሚኡ ይቃጻል’ መዝ.50:3።

ኣብ ናይ ሎሚ ሰንበት መዝሙር “ብዙኃት ብስመይ ኣነ ክርስቶስ እየ እናበሉ ክመጹኹም እዮም እሞ ከየስሕቱኹም ተጠንቀቂ ተሰናዲኹም ጽንሑ። እቲ ክሳብ መወዳእታ ተዓጊሱ ዝጸንሕ ንሱ ኪድጎን እዩ። ወዲ ሰብ ኪመጽእ እንከሎ ሓይሊ ሰማያትን ምድርን ኩሉ ክካወስ እዩ። ሻው ኃጢአተኛታት ምድሪ ኩሎም ኪበኽዩ እዮም፣ ሻቡ እግዚአብሔር ብትእዛዙን ብቃሉን ብአእላፋት መላእኽቱን ተዓጂቡ ብቃንዳ መለኸት ካብ ሰማይ ናብ ምድሪ ክወርድ እዩ። ንሱ ዋና ሰንበት ገባር ሕይወት ኣሶ እዩ እሞ በታ ሰዓት እቲኣ ካብ ሞት ኃጢአት ይምሓረና” ይብል።

ናይ ሎሚ ሰንበት ንባባትን መዝሙርን ብዛዕባ ምጽኣት ጎይታና ይዛረብ። ኣብ ወንጌል ማቴ ዘሎ ኢየሱስ ነቶም ዝሰምዕዎ ዝነበሩ ብዛዕባ ኣብ መወዳእታ ዝኸውን ነገራት እናተዛረበ እንከሎ ሰለስተ ዝተተሓሓዘ ነገራት እዩ ነገርዎም። 1. ብዛዕባ ዕንወት ኢየሩሳሌም (ብወተሃደራት ሮማዊ ጀነራል ቲቶ ብ70 ዓ.ም.)፣ 2. መወዳእታ ዓለም፣ 3. ዳግማይ ምጽኣት ክርስቶስ ኣብ ርድኢትን ባህልን ኣይሁድ ዝተመስረተ። ነዚ ሰለስተ ነገራት ክንጽበ ከሎና ኩሉ ጊዜ ነቂሕና እናጸለና ክንጽበ ከምዘሎና ይነግረና።

ሰብ ኣብዚ ዓለም ልዕሊ ኹሉ ዘሰክፎ ናይ ሕይወቱ መወዳእታ ዕጫ እዩ። ኩልና ከም እንመውት ንፈልጥ ኢና ግን ከምዚኣ ነገር ገርና እንዝንግዓ ኸኣ የላን ደፊርና ከምዘይንመወት ኮና ንኸፍኣትን ካብ አምላኽ ዘርሕቕና ነገራት እናገበርና ንነብር። ኣብዚ ጸም ኣርብዓ ንኹሉ ኣወንዝፍ ኣቢልና ብዛዕባ መወዳእታ ሕይወትና ክንሓስብ ግቡእ እዩ። ሓንቲ መዓልቲ ክመውት እየ ስለዚ ተቐሪቦዶ ኣሎኹ ኢልና ክንሓስብ የድልየና።

ኣብ ታሪኽ ክርስትናና እንተ ርኤና ኣብተን ቀዳሞት ዘመናት ነዞም ሰለስተ ነገራት ብሓደ ኣተሓሒዞም ይርእዩዎም ስለ ዝነበሩ ንዝነብሮም ርድኢት መወዳእታ ዓለም ቀይርዎ ነሩ። ምዕናው ኢየሩሳሌምን ቤተ መቐደስን ከም ምልክት መወዳእታ ዓለም ከምዝቐረበ ገሮም ይወስድዎ ነሮም። ቅዱስ ጳውሎስ ኣብ ሰብ ተሰሎንቄ ኣብ ዝጸሓፎ ርድኢቱ ግጉይ ከምዝነበረ ይገልጽ። ኣብቲ ዘርእይዎ ዝነበሩን ዝገጥሞም ዝነበረን ርድኢቶም ብዛዕባ መወዳእታ ዓለም ኣብ ግዚኦም ከምዝፍጸም ይኣምኑ ነሮም። ኢየሱስ ግን ሓደ ግሉጽ ነገር ጥራሕ ቅድሚ መወዳእታ ዓለም ከምዝኸውን ነገሩ ነሩ። እዚ ኹሉ ቅድሚ ምዃኑ ወንጌል ኣብ ኩሉ ክበጽሕ ኣለዎ ኢልዎም። ኣበሰርቲ ወንጌል ነፍስወከፍና ኢና። ኣብ ኩሉ ክነብጽሖ ናይ ኩልና ተልእኮ እዩ።

ወንጌል እናተሰብከን ዓለም ቅድሚ ምውድኡ ኣብ ኩሉ ክበጽሕ ከምዘለዎን፣ ቤተ ክርስትያን ክትሓልፎ ዘለዋ ኩሉ ዝተፈላለዩ ፈተናታትን ጸገማትን ኣቐዲሙ ነርድእቱ ነገርዎም እዩ። ግን ኩሎም ዝርኣዩ ጸገማት ምልክት መወዳእታ ዓለም እዮም ኣይበሎምን። ብዙሓት ምስ ዘመና

ዝንገሩ ጸገማት ብምርአይ መወዳእታ ዓለም ቀሪቡ እዩ እናበሉ ዘይናቱ መገዲ ዝነግሩ ብፍላይ ኣብ እዋና ኣይወሓዱን ኣለዉ ስለዚ ርኢኻ ምኽኣል የድሊ። እዚኦም ኣብ ኩሉ ጉዕዞ ክርስትያናዊ ሕይወት ዝገጥሙ ፍጻሜታት ምኽኻም ታሪኽ ይነግረና።

ኣብ ትምህርቲ እምነትና ብዛዕባ ናይ ደቂ ሰብ መፈጸምታታት ክልተ ነገር ኣለዉ ብዝያዳ ክነስተውዕለሎም ዘሎና።

- ኣብ ሞት ነፍስወከፍና መወዳእታትና እዩ። ምስ ሞትና ሽዑ ጸብጻብ ሕይወትና ኣብ ቅድሚ ኣምላኽ ነቕርብ። “ኣብ ዳግማይ ምጽኣቱ ምስ ክርስቶስ ዚግበር መወዳእታ ርክብ እዩ ዚጥምቶ። ግና ኸኣ ነፍስወከፍ ብኡብኡ ብድሕሪ ሞቱ ብመጠን ተግባራቱን እምነቱን ዓስቡ ከምዝቐበል። ሓዲስ ኪዳን ደጋጊሙ ዜረጋግጸ እዩ። ናይቲ ድኻ ኣልኣዛር ምሳሌ ኮነ። ኣብ መስቀል ኮይኑ ኢየሱስ ነቲ ብየማኑ ዝተሰቐለ ሰራቕ ዝበሎ ቃላት ኩሉ ኣብነት እዩ። ነፍስወከፍ ሰብ ኣብ ጊዜ ሞቱ ንሕይወቱ ምስ ክርስቶስ ብዘነጻጽር ብናይ ፍላይ ፍርዲ፣ ኣብታ ዘይትመውት ነፍሱ ዘለዓለማዊ ቅጽዓቱ ይቐበል። (ሓ/ት/ክ 1021/1022)። ሰብ ብግሉ ድሕሪ ሞቱ ኣብ ቅድሚ ኣምላኽ ስለ ዝቐርብ ክሰናደወሉ ከምዝግባእ ክፈልጥ ኣለዎ። ከይተሰናደኻ ሞት ከም ሰራቕ ከይተመጽኣካ ዓቢ ምስትውዕል ይሓትት።
- ሓባራዊ ፍርዲ፡ ኣብ መጨረሻታ ዓለም ሓባራዊ ፍርዲ ኣሎ። “ቅድሚ ናይ መወዳእታ ፍርዲ ትንሣኤ ሙታን ማለት “ናይ ጻድቃንን ኣጥኣንን ክልቲኦም” ትንሣኤ (ግ.ሓ. 24: 15) ኪፍጸም እዩ። እዚ ኸኣ “እቶም ኣብ መቓብር ዘለዉ ኩላቶም ድምፁ ዚሰምዑላ ሰዓት ክትመጽእ እያ. . . . ሽዑ እቶም ሠናይ ዝገበሩ ናብ ትንሣኤ ሕይወት እቶም ክፋእ ዚገበሩ ድማ ናብ ትንሣኤ ኩነኔ ኪኸዱ እዮም (ዮሓ 5:28-29) ድሕርዚ ክርስቶስ “ብኸብሩ ኪመጽእ እዩ፣ ኩሎም መላእኽቱዉን ምስኡ. . . . ኩሎም ኣሕዛብ ድማ ኣብ ቅድሚኡ ኪእከቡ እዮም። ዓሳ ነባግዕ ካብ ኣጣል ከምዝፈላሊ ከምኡ ከኣ ንሱ ብብወገኖም ኪፈልዮም፣ ነባግዕ ብየማኑ፣ ነጣል ብጸጋሙ ኬቐውም እዩ. . . . ሽዑ እዚኣቶም ናብ ናይ ዘለዓለም ቅጽዓት፣ ጻድቃን ግና ናብ ዘለዓለማዊ ሕይወት ኪኸዱ እዮም (ማቴ 25:31፣32፣46)። እቲ መወዳእታ ፍርዲ ዚኸውን ክርስቶስ ብኸብሪ ምስተመልሰ እዩ። ነታ ዕለትን ሰዓትን ዚፈልግ ግን ኣቦ ጥራሕ እዩ። ናይ እቲኣ ዕለት እቲኣ ምጽኣት ዚውስን ከኣ ንሱ ጥራሕ እዩ. . . . (ሓ/ት/ክ 1040)።

እዚ ሎሚ ዝተነበ ቃል ኣምላኽ ክንፈርሕ ኣይኮነን ተጻሒፉ ጉዳይ ሰማይ ከገድስና ስለ ዘልኣ እዩ። ቅ.ጳውሎስ “ግና ኣኅዋተይ ከምቶም ተስፋ ዘይብሎም ካልኣት ምእንቲ ኸይትኃዘኑ ብዛዕባ እቶም ዝሞቱ ኸትፍለጡ እደሊ ኣሎኹ. . . . ኣምላኽ ነቶም ንኢየሱስ ኣሚኖም ዝሞቱ ምስኡ ኸም ዘተንሥኦም ንኣምን ኢና” (1ተሰሎ 4: 13-14)፣ እናበለ ቅድሚ ሞት ክህልወና ዝግብኣ ርድኢትን ኩነትን ይነግረና። ጳውሎስ ኣብ ግ.ሓ. ንዝቐረበ ክሲ ክምልስ እንከሎ “ከምቲ ንሳቶም ዚትስፈዉዎ ኣነውን ጻድቃንን ኃጥኣንን ካብ ሞት ከምዚትንሥኡ ኣብ ኣምላኽ ተስፋ ኣሎኒ፣ ስለዚ ኸኣ እየ ኣብ ቅድሚ ኣምላኽ ኮነ ኣብ ቅድሚ ሰብ ብንጹሕ ሕልና ኸነብር ዝጽዕር ዘሎኹ” (24: 15-16) ይብል።

ሓዋርያ ጳውሎስ ናይ ሓደ ክርስትያን ሕይወት መለለይኡ ስንድዉ ዕጡቕ ክኸውን ከምዘለዎ እሞ ብሃንደበት ሞት እንተ መጽኣት ዘፍርሕ ዘይብሉ ኮይኑ ክነብር እዩ ዘልኣ ይብለና። ንሕና ዘንጋዕትን ከምኡ ዋኒን ዓለምን ጣዕሙን ዓዚዙና ኣብ ካልእ ኣተኩርና ኢና ንነብር። እዚ ሕማም ካብ ቀዳሞት ወለድና ዝወሰድናዮ እዩ። ኣብ ውድቀት ኣብ ጥልመት ዝዘንበልና ኢና። ስለዚ

ንቕሓት ምስትውዓል የድልየና። ጊዜ ጸም ብዝያዳ ጉዕዞ ሕይወትና ርኪና ክንክክል፤ እዚ ምድራዊ ሕይወትና ሓደ መዓልቲ ዝውዳእ ምዃኑ ኣብ ቅድሚ መንበር ፍርዲ ኣምላኽ ጸብጻብ ክንህብ ከምዝኾና ክንሓስብ ዝሕግዘና እዋን እዩ።

ጉዕዞይ ከመሎ ኣትኩሮይ ኣበይ እዩ ዘሎ ኢልና ክንሓስብ ንሕተት ኣሎና። ዓለምን ሰይጣንን ተዓዊቶምልና ከይህልዉ ክንበራበር እሞ ኣድራሻና ኣብ መገዲ ኣምላኽ ክንመልሶ ይግብአና። ምናልባት ሰባት ኣብ ጎንና ኣብ መገዲ ጸጋም እንተ ኣለዉ እውን ሓፍተይ/ሓወይ ኣብ የማን ተመለስ ክንብል እዋኑ እዩ። ነዚ ክንገብር ድፍረት ትብዓት ቅድስና ለቢስና እምበር ንርእስና ኣብ ጸልማት እንከሎና ብዛዕባ ብርሃን ክንዛረብ ኣየማዕርገልናን እዩ።

ቅ. ጴጥሮስ መዓልቲ ጎይታ ግና ኸም ሰራቕኛ ኸይና ኸትመጽእ እዩ. . . . ስለዚ እንታይ ዝዓይነቶም ሰባት ኢኹም ክትኮኑ ዚግብኣኩም? ነታ ኣምላኽ ዝመጸላ መዓልቲ እናተጸበኹምን እናአቀላጠፍኩምን ብቕዱስ ሕይወትን ብፍርሃትን እግዚአብሔርን ክትነብሩ እዩ ዝግብኣኩም. . . ንሕና ግና ሓዲስ ሰማይን ሓዲሽ ምድርን ንጽብ ኣሎና” (፪ጴጥ 3:10-ፍ) እናበለ ሞት ከመይ ኢላ ከም እትመጽአናን ብኸመይ ተሰናዲና ክንጸንሓ ከምዘሎና ይነግረና። “ . . ነዚ እና ተጸበኹምሲ ብዘይ ነውርን ብዘይ መንቅብን ምስኡ ሰላም ዘለኩም ኮንኩም ክትርከቡ ተጋደሉ” ይብለና። ኣምላኽ ክም ምሕረቱ እምበር ከም በደለና ኣይከደናን ኩሉ ጊዜ ብትዕግስቲ ኣብኡ ክንምለስ ይጽበየና። ከምቲ ኣብ ሉቃስ 15 እነገብሎ ንኹልና ዓለም ውሒጥና ኣብኡ ክንምለስ ጸጊሙና እንከሎ ወደይ ጓለይ ሎሚዶ ጽባሕ ይምለሱኒ ይኹኑ እናበለ ይጸበየና ኣሎ።

ጊዜ ጸም ጊዜ ምምላስን ጊዜ ንስሓን እዩ፡

ዝዓበዩ መልእኽቲ ጸም ኣርብዓ ኣብ ኣምላኽ ክንምለስ መገድና ኣብቲ ክርስቶስ ዝደልዮ ክንጉዓዝ እዩ። ነፍስወከፍ ኣማናይ ኣብ መአዲ ንስሓ ክኣቱ ሎሚ ኣፍደገ ተኸፊቱ ክንኣትዎ ንሕተት ኣሎና። እናሰማዕና ከምዘይሰማዕና እና ረኤና ከምዘይረኤና ኮና ኣይንኸድ። ደቂስና እንተ ኣለና ንበራበር፤ ተጋጊና እንተ ኣሎና ንመለስ፤ ጠፊእና እንተሎና ዓዲ ንእቶ።

ካብቲ ካብ ኣምላኽ ከዊሉ ኣብዘይ ገዛናን ዓድናን ሒዞና ዘሎ ግብሪ ጸልማት ክንወጽእ እሞ ክንምለስ እዋኑ እዩ። ኣብ ገለ እዋን ክትምለስ መገዲ ክትፈልጥ ኣድላይ እዩ። ንዓመታት ዘይከድካዮ መገዲ ክትፈልጦ ቀሊል ኣይኮነን። ንመገዲ ኣምላኽ ልምምድ ክነጥሪ እዋኑ እዩ። ጸሞና ለቢስና ክንጽሊ፤ ናይ ምሕረት ስራሕ ክነዘውትር፤ ካብ ዝኾነ ኃጢአት ክንወጽእ ክንውስን፤ እንከሎና ነቲ መገዲ ተተሓሒዝናዮ ኣሎና ማለት እዩ።

ኃጢአትና ተአሚና ክንክእል ኣሎና። ኣብ ውሽጥና ኣቲና ንዘሎና ድኽመት ክፍኣት ኃጢአት ተአሚና ክንናዘዝ። ንብዙሓት ሎሚ ምስጢረ ኑዛዜ ጠፊእዎም ሓንቲ ኃጢአት ከምዘይብሎም ኮይናም ዝነብሩ ኣለዉ። ብኃጢአትኩም ተአሚንኩም ተነስሑ ይብለና ኣሎ ክርስቶስ ጎይታ። ልብና ክልስልስ እንተ ኸኣለ ጥራሕ ኢና ክንሳሕ እንኸእል ልብና ደረቕ ከም ከውሒ ተሪሩ እንተሎ ክንሳሕ ከቢድ እዩ ስለዚ ጭካኔ መንፈስ ሓዲግና ኣብ ርሕሩሕ ኣምላኽ ንመለስ።

ኣብ እምባ ሕይወትና ደይብና ነቲ ከኣልኩሉ ዝኾነ ኣምላኽ ክነዕልሎ ክንሰምዖ ፍቓደኛታት ኮና ንረኽብ እሞ ሽዑ ዝመጸ እንተ መጸ ኣይከሰንብደናንን እዩ። ሰብ ዝስንብድ ከይተሰናደወ ክጸንሕ እንከሎ እዩ። ክርስቶስ ልብኹም ኣይሸበር ኣነ ምሳኹም ኣሎኹ ይብለና ኣሎ ስለዚ ከይተረበሸና ኣብ ኣምላኽ ንጽናዕ። ኣምላኽ ጸግኡ ኣውራዳ ኣብ እምነቱን ፍቕሩን እንጸንዕ ይግብረና።

ኣባ ንጉሠ ፍሥሓ